
Pranagnihotra Upanishad

प्राणाग्निहोत्रोपनिषत्

Document Information



Text title : Pranagnihotra Upanishad

File name : pranagni.itx

Category : upanishhat

Location : doc_upanishhat

Author : Vedic tradition

Transliterated by : Sunder Hattangadi

Proofread by : Sunder Hattangadi

Latest update : March 23, 2020

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

April 1, 2025

sanskritdocuments.org



प्राणाग्निहोत्रोपनिषत्



शरीरयज्ञसंशुद्धचित्तसंजातबोधतः ।

मुनयो यत्पदं यान्ति तद्रामपदमाश्रये ॥

ॐ सह नाववतु ॥ सह नौ भुनक्तु ॥ सह वीर्यं
करवावहै ॥ तेजस्विनावधीतमस्तु मा विद्विषावहै ॥

ॐ शान्तिः शान्तिः शान्तिः ॥

हरिः ॐ ॥ अथातः सर्वोपनिषत्सारं संसारज्ञानातीत-
मन्त्रसूक्तं शारीरयज्ञं व्याख्यास्यामः । यस्मिन्नेव
पुरुषः शरीरे विनाप्यग्निहोत्रेण विनापि सांख्ययोगेन
संसारविमुक्तिर्भवतीति । स्वेन विधिनाम्नं भूमौ निक्षिप्य
या ओषधीः सोमराज्ञीरिति तिसृभिरन्नपत इति द्वाभ्या-
मनुमन्त्रयते । या ओषधयः सोमराज्ञीर्बह्वीः शतविचक्षणाः ।
बृहस्पतिप्रसूतास्ता नो मुञ्चत्वंहसः ॥ १ ॥

याः फलिनीर्या अफला अपुष्पा याश्च पुष्पिणीः ।

बृहस्पतिप्रसूतास्ता नो मुञ्चत्वंहसः ॥ २ ॥

जीवला नधारिषां माते बध्नामोषधिम् ।

यातयायु रूपाहरादप रक्षांसि चातयात् ॥ ३ ॥

अन्नपतेऽन्नस्य नो धेह्यनमीवस्य शुष्मिणः ।

प्रप्रदातारं तारिष ऊर्जं नो धेहि द्विपदे चतुष्पदे ॥ ४ ॥

यदन्नमग्निर्बहुधा विराद्धि

रुद्रैः प्रजग्धं यदि वा पिशाचैः ।

सर्वं तदीशानो अभयं कृणोतु

शिवमीशानाय स्वाहा ॥ ५ ॥

अन्तश्चरसि भूतेषु गुहायां विश्वतोमुखः ।

त्वं यज्ञस्त्वं ब्रह्मा त्वं रुद्रस्त्वं विष्णुस्त्वं वषट्कार
 आपो ज्योती रसोऽमृतं ब्रह्म भूर्भुवः सुवरोनमः ।
 आपः पुनन्तु पृथिवीं पृथिवी पूता पुनातु माम् ।
 पुनन्तु ब्रह्मणस्पतिर्ब्रह्मपूता पुनातु माम् ।
 यदुच्छिष्टमभोज्यं यद्वा दुश्चरितं मम ।
 सर्वं पुनन्तु मामापोऽसतां च प्रतिग्रहं स्वाहा ।
 अमृतमस्य मृतोपस्तरणमस्यमृतं प्राणे जुहोम्यमाशिष्यान्तोऽसि ।
 प्राणाय स्वाहा । अपानाय स्वाहा । व्यानाय स्वाहा । उदानाय स्वाहा ।
 समानाय स्वाहा । इति कनिष्ठिकाङ्गुल्याङ्गुष्ठेन च प्राणे जुहोति ।
 अनामिकयापाने । मध्यमया व्याने । सर्वाभिरुदाने । प्रदेशिन्या समाने ।
 तूष्णीमेकामेकत्रष्टौ जुहोति । द्वे आहवनीये ।
 एकां दक्षिणाग्नौ । एकां गार्हपत्ये । एकां सर्वप्रायश्चित्तीये ॥
 अथापिधानमस्यमृतत्वायोपस्पृश्य पुनरादाय पुनरुपस्पृशेत् ।
 स ते प्राणा वाऽऽपो गृहीत्वा हृदयमन्वालभ्य जपेत् ।
 प्राणो अग्निः परमात्मा पञ्चवायुभिरावृतः ।
 अभयं सर्वभूतेभ्यो न मे भीतिः कदाचन ॥ १ ॥
 इति प्रथमः खण्डः ॥ १ ॥

विश्वोऽसि वैश्वानरो विश्वरूपं त्वया धार्यते
 जायमानम् । विश्वं त्वाहुतथः सर्वा यत्र
 ब्रह्माऽमृतोऽसि । महानवोऽयं पुरुषो
 योऽङ्गुष्ठाग्रे प्रतिष्ठितः । तमद्भिः परिषिञ्चामि
 सोऽस्यान्ते अमृताय च । अनावित्येष बाह्यात्मा
 ध्यायेताग्निहोत्रं जोहोमीति । सर्वेषामेव सूनुर्भवति ।
 अस्य यज्ञपरिवृता आहुतीर्होमयति । स्वशरीरे यज्ञं
 परिवर्तयामीति । चत्वारोऽग्नयस्ते किंभागधेयाः ।
 तत्रसूर्योऽग्निर्नाम सूर्यमण्डलाकृतिः सहस्ररश्मि-
 परिवृत एकत्रष्टिर्भूत्वा मूर्धनि तिष्ठति । यस्मादुक्तो
 दर्शनाग्निर्नाम चतुराकृतिराहवनीयो भूत्वा मुखे तिष्ठति ।
 शारीरोग्निर्नाम जराप्रणुदा हविरवस्कन्दति । अर्धचन्द्राकृति-
 र्दक्षिणाग्निर्भूत्वा हृदये तिष्ठति तत्र कोष्ठाग्निरिति ।
 कोष्ठाग्निर्नामाशितपीतलीढखादितानि सम्यग्व्यष्ट्यां

श्रपयित्वा गार्हपत्यो भूत्वा नाभ्यां तिष्ठति ।
 प्रायश्चित्तयस्त्वधस्तात्तिर्यक् तिस्रो हिमांशुप्रभाभिः
 प्रजननकर्मा ॥

इति द्वितीयः खण्डः ॥ २ ॥

अस्य शरीरयज्ञस्य यूपरशनाशोभितस्य
 को यजमानः । का पत्नी । के ऋत्विजः । के सदस्याः ।
 कानि यज्ञपात्राणि । कानि हवींषि । का वेदिः ।
 कोत्तरवेदिः । को द्रोणकलशः । को रथः । कः पशुः ।
 कोऽध्वर्युः । को होता । को ब्राह्मणाच्छंसी ।
 कः प्रतिप्रस्थाता । कः प्रस्तोता । को मैत्रावरुणः ।
 क उद्गाता । का धारापोता । के दर्भाः । कः स्रुवः ।
 काज्यस्थाली । कावाघारौ । कावाज्यभागौ । केऽत्र
 याजाः । के अनुयाजाः । केडा । कः सूक्तवाकः ।
 कः शंयोर्वाकः । का हिंसा । के पत्नीसंयाजाः ।
 को यूपः । का रशना । का इष्टयः । का दक्षिणा ।
 किमवभृतमिति ॥

इति तृतीयः खण्डः ॥ ३ ॥

अस्य शारीरयज्ञस्य यूपरशनाशोभितस्यात्मा यजमानः ।
 बुद्धिः पत्नी । वेदा महर्त्विजः । अहङ्कारोऽध्वर्युः । चित्तं
 होता । प्राणो ब्राह्मणच्छंसी । अपानः प्रतिप्रस्थाता ।
 व्यानः प्रस्तोता । उदान उद्गाता । समानो मैत्रवरुणः ।
 शरीरं वेदिः । नासिकोत्तरवेदिः । मूर्धा द्रोणकलशः ।
 पादो रथः । दक्षिणहस्तः स्रुवः । सव्यहस्त आज्यस्थाली ।
 श्रोत्रे आघारौ । चक्षुषी आज्यभागौ । ग्रीवा धारापोता ।
 तन्मात्राणि सदस्याः । महाभूतानि प्रयाजाः । भूतानि
 गुणा अनुयाजाः । जिह्वेडा । दन्तोष्ठौ सूक्तवाकः । तालुः
 शंयोर्वाकः । स्मृतिर्दया क्षान्तिरहिंसा पत्नीसंयाजाः ।
 ओङ्कारो यूपः । आशा रशना । मनो रथः । कामः पशुः ।
 केशा दर्भाः । बुद्धीन्द्रियाणि यज्ञपात्राणि । कर्मेन्द्रियाणि
 हवींषि । अहिंसा इष्टयः । त्यागो दक्षिणा । अवभृतं

मरणात् । सर्वा ह्यस्मिन्देवताः शरीरेऽधिसमाहिताः ।
वाराणस्यां मृतो वापि इदं वा ब्रह्म यः पठेत् । एकेन
जन्मना जन्तुर्माक्षं च प्राप्नुयादिति मोक्षं च
प्राप्नुयादित्युपनिषत् ॥ ३ ॥

ॐ सह नावतु ॥ सह नौ भुनक्तु ॥ सह वीर्यं करवावहै ॥

तेजस्विनावधीतमस्तु मा विद्विषावहै ॥

ॐ शान्तिः शान्तिः शान्तिः ॥

हरिः ॐ तत्सत् ॥

इति प्राणाग्निहोत्रोपनिषत्समाप्ता ॥

Encoded by Sunder Hattangadi

—
Pranagnihotra Upanishad

pdf was typeset on April 1, 2025

—
Please send corrections to sanskrit@cheerful.com

